



سوال

تبلیغ میں تشدد اور نرمی؟ دونوں سے کونسی صورت بہتر ہے؟

جواب

السلام علیکم ورحمۃ اللہ وبرکاتہ

زید کہتا ہے ایک جماعت بندی ہو جائے جو کہ بے نمازوں سے بالکل قطع تعلقی پیدا کرے یعنی بے نمازوں کو اپنے معاملات دینی و دنیاوی بلکہ سلام و کلام سے بھی درکارا جائے۔ چنانچہ زید نے ایک تحریک اٹھائی جس کا مقصد یہ نکلا کہ عمر و جماعت سے اٹھ کھڑا ہوا کہ ایسا نہیں ہونا چاہیے۔ اتفاق و اخلاق کے طور پر ہر ایک کو مرتبہ مرتبہ سمجھاؤ۔ جو خلق سے کام فی زمانہ کامیاب ہو سکتا ہے وہ کسی کو درکار کرنے سے نہیں ہو سکتا۔ زید اس کے جواب میں "من رای منکم منکراً" حدیث کا ٹکڑا پیش کرتا ہے۔ عمر و کہتا ہے قطع تعلقی سے فتنہ بڑھ جانے کا خطرہ ہے کیونکہ حکومت غیر اسلام ہے (تم اپنا ایمان / تبلیغ) مذکورہ بالا حدیث کے اخیر کے ٹکڑا کے مطابق سمجھو یعنی دل سے برا جانتا۔ لہذا دریافت طلب امر یہ ہے کہ آیا زید کے ذہن کے پیچھے لگ کر سلسلہ مفارقت شروع کر دیا جائے یا کہ عمرو کی رائے کے مطابق خلق سے کام لینا بہتر ہے؟ ازراہ کرم کتاب و سنت کی روشنی میں جواب دیں جزاکم اللہ خیر!

الجواب بعون الوهاب بشرط صحیح السؤال

و علیکم السلام ورحمۃ اللہ وبرکاتہ!

الحمد للہ، والصلاۃ والسلام علی رسول اللہ، أما بعد!

یہاں پر کل چار صورتیں ہیں۔ ایک یہ کہ اپنا زور ہو اور جس کو تبلیغ کرنی ہے وہ باخبر ہو۔ دوم یہ کہ اپنا زور ہو لیکن جس کو تبلیغ کرنی ہے وہ بے خبر ہو۔ سوم یہ کہ اپنا زور نہ ہو اور جس کو تبلیغ کرنی ہے وہ باخبر ہو۔ چہارم یہ کہ اپنا زور نہ ہو اور جس کو تبلیغ کرنی ہے وہ بے خبر ہو۔

نوٹ :

زور سے مراد عام ہے خواہ حکومت یا پنجایت ہو۔ خواہ ذاتی طور پر کوئی شخص بارعب ہو جس کی وجہ سے لوگوں کے دل میں خوف ہو کہ اگر ہم اس کی نہ مانیں گے تو ہمیں اس سے نقصان پہنچے گا۔

پہلی صورت کا حکم

جب ایک شخص مسئلہ سے واقف ہے اور دیدہ دانستہ عمل میں سستی کرتا ہے تو اس پر درجہ بدرجہ زور ڈالا جائے۔ مثلاً پہلے اس کو ویسے سمجھایا جائے اگر نہ سمجھے تو کسی قدر تاوان لگایا جائے یا زبردستی کی جائے۔ اس کے بعد مار پیٹ۔ چنانچہ قرآن مجید میں عورتوں کے متعلق ارشاد ہے :

وَاللّٰی تَتَّخِفُونَ نَشْوَئَهُنَّ فِعْظُهُنَّ وَابْجُرُوبَهُنَّ فِی الْمَضَاجِ وَاضْرِبُوهُنَّ -- سورة النساء 34

”جن عورتوں کی بدگزرائی سے تم ڈرتے ہو ان کو پہلے وعظ کرو پھر بستر میں پھوڑ دو۔ پھر مارو۔“

غرض درجہ بدرجہ مفید اور بہتر صورت اختیار کرنی چاہیے۔

دوسری صورت کا حکم

مسئلہ سے ناواقف کو پہلے پیار سے واقف کرنا چاہیے جس میں تالیف قلبی بھی داخل ہے جس کے متعلق قرآن مجید میں ارشاد ہے :

وَالْمُؤْتَفِقِ قُلُوبُهُمْ -- سورة التوبة 60

یعنی نو مسلم جن کی تالیف قلبی کی گئی ہے ان کا بھی زکوٰۃ میں حق ہے۔

وَإِنْ أَحَدُ مِنَ الْمُشْرِكِينَ أَنْجَارَكَ فَاجْزِهِ حَتَّى يَسْمَعَ كَلَامَ اللَّهِ ثُمَّ أَبْلِغْهُ نَأْمَنَهُ ذَلِكَ بِأَنْتُمْ قَوْمٌ لَا تَعْلَمُونَ سورة التوبة 6

”اگر مشرکوں میں سے کوئی تجھ سے پناہ طلب کرے تو تو اسے پناہ دے دے یہاں تک کہ وہ کلام اللہ سن لے پھر اسے اپنی جائے امن تک پہنچا دے۔ یہ اس لئے کہ یہ لوگ بے علم ہیں“

اگر مسئلہ ذہن نشین ہونے کے بعد پھر وہ سستی یا بے پرواہی کرے تو اس کا علاج بھی اول الذکر صورت کا ہے

تیسری صورت کا حکم

جب اپنا زور نہیں اور مسئلہ سے باخبر ہے تو سوالے وعظ نصیحت کے کوئی صورت نہیں۔ مگر وعظ نصیحت کی ضرورت بھی تھوڑی بہت امید کے وقت ہے۔ ورنہ پھر قطع تعلق ہے نیز قرآن میں ہے :

فَذَكِّرْ إِنْ نَفَعَتِ الذِّكْرُى -- سورة الاعلى 9

”تو آپ نصیحت کرتے رہیں اگر نصیحت کچھ فائدہ دے“

نیز قرآن مجید میں ہے :

وَإِذْ قَالَتْ أُمَّتِيْ مَا مَنَعَكُمْ أَوْ مَعَكُمْ عِدًّا أَبَاشِدًا قَالُوا مَعْزَرَةٌ إِلَى رَبِّكُمْ وَلَعَلَّكُمْ يَنْشُتُونَ -- سورة الاعراف 164

”اور جب کہ ان میں سے ایک جماعت نے یوں کہا کہ تم ایسے لوگوں کو کیوں نصیحت کرتے ہو جن کو اللہ بالکل ہلاک کرنے والا ہے یا ان کو سخت سزا دینے والا ہے؟ انہوں نے جواب دیا کہ تمہارے رب کے روبرو عذر کرنے کے لیے اور اس لیے کہ شاید یہ ڈرجائیں۔“

خدا تعالیٰ نے بنی اسرائیل کو ہفتہ کے دن مچھلیوں کے شکار سے منع فرمایا وہ پھٹ کر تین جماعتیں ہو گئے۔ (1) ایک مچھلیاں پکڑنے لگ گئے۔ ایک ان کو روکتے رہے۔ ایک نہ روکتے نہ

پھلیاں پکڑتے۔ اس تیسری جماعت نے دوسری جماعت کو کہا کہ تم ان (پہلی جماعت) کو کیوں وعظ کرتے ہو؟ یہ ہلاک ہونے والے ہیں یا ان پر کوئی اور سخت عذاب آنے والا ہے۔ انہوں نے جواب میں دو وجہیں بیان کیں۔ ایک تبلیغ فرض کی ادائیگی دوم فائدہ کی امید۔ اگر فائدہ کی امید نہ ہوتی تو تبلیغ فرض بھی عاید نہ ہوتا۔ کیونکہ تبلیغ وہیں ضروری ہے جہاں کچھ امید ہو۔ چنانچہ پہلی آیت سورۃ اعلیٰ سے معلوم ہو چکا ہے۔

خلاصہ یہ کہ زور نہ ہونے کی صورت میں مسئلہ سے ناواقف آدمی کو نرمی کے سوا سمجھانے کی کوئی صورت نہیں۔ جس کے لیے مختلف پہلو اختیار کئے جاسکتے ہیں جن کو وعظ تبلیغ کا لفظ شامل ہے۔ قرآن مجید میں ہے :

ادْعُ إِلَى سَبِيلِ رَبِّكَ بِالْحُجَّةِ وَالنُّعْظَةِ الْخَسِيَّةِ وَجَادِلْهُمْ بِالَّتِي هِيَ أَخْسَنُ -- سورة النحل 125

”اپنے رب کی راہ کی طرف لوگوں کو حکمت اور بہترین نصیحت کے ساتھ بلائیے اور ان سے بہترین طریقے سے گفتگو کیجئے،“

چوتھی صورت کا حکم

یہ صورت سب صورتوں سے مشکل ہے کیونکہ ایک طرف مسئلہ سے ناواقف ہے دوسری طرف زور نہیں۔ کہ زبردستی ان کے کان آواز پہنچا دی جائے۔ کسی کی مرضی ہو سنے کسی کی مرضی ہو نہ سنے۔ تیسری صورت میں بوجہ ناواقفیت مسئلہ کے تبلیغی فرض چنداں اہمیت نہیں رکھتا۔ چوتھی صورت میں بڑی ذمہ داری ہے کیونکہ اس میں مسئلہ سے ناواقف ہے جس سے واقف کرانا ضروری ہے اگر زور ہوتا تو اس کے اثر سے واقف کرانا سہل تھا۔ اب بجز جفاکشی کے کیا صورت ہے انبیاء علیہم السلام کا اکثر یہی منصب تھا اور ان کی تبلیغ عموماً اسی صورت میں ہوتی تھی۔ خاص کر ابتدائی حالات میں انبیاء علیہم السلام کو سخت ترین مصائب کا سامنا ہونا اور بڑے بڑے روح فرسا آلام برداشت کرنے پڑتے جن میں رسول اللہ صلی اللہ علیہ وسلم کا نمبر اول ہے۔ چنانچہ کی زندگی آپ صلی اللہ علیہ وسلم کی اس کا شاہد عدل ہے۔ یہ جو کچھ تکالیف ہیں مسائل کی واقفیت تک ہیں۔ اس کے بعد پھر وہی تیسری صورت کا حکم ہے۔

اس تفصیل سے معلوم ہوا کہ بعض صورتوں میں زید سچا ہے بعض میں عمرو۔ نہ ہمیشہ سختی اچھی ہے نہ ہمیشہ نرمی۔ شیخ سعدی رحمہ اللہ فرماتے ہیں کہ

سختی و نرمی ہم در بہر است : چو جراح کہ رگ زن و مر ہم نہ است

ہذا ما عندی واللہ أعلم بالصواب

فتاویٰ الہدیہ

کتاب الایمان، مذاہب، ج 1 ص 181